

## परमार्थपद्यावली

प्रज्ञानांशुप्रतानैः स्थिरचरनिकरव्यापिभिर्व्याप्य लोकान् ।  
भुक्त्वा भोगान्स्थविष्ठान्पुनरपि धिषणोद्भासितान्कामजन्यान् ॥  
पीत्वा सर्वान्विशेषान्स्वपिति मधुरभुङ् मायया भोजयन्नो ।  
मायासंख्यातुरीयं परममृतमयं ब्रह्म यत्तन्नतोऽस्मि ॥

—ज्ञानेश्वराश्रमः







## परमार्थपद्यावली

सञ्चयिता सम्पादकश्च

श्रीज्ञानेश्वराश्रमदण्डिस्वामी

[ पुराऽऽसीत्—श्रीबुलाकीरामात्मजो

गौरीशङ्करवाजपेयी

(अशरफावाद, लखनऊ) ]

प्रथमावृत्तिः

सं० २०१९ वि०

मूल्यम् :—

देववाणीपरिज्ञानं मुमुक्षुत्वं तथा दृढम् ।

प्रकाशकः

(डाक्टर) श्रीसङ्कटाप्रसादपाण्डेयः

ग्राम असनी, जिला फतेहपुर

---

वादिवातगजेन्द्रदुर्मदघटादुर्गर्वसङ्कर्षणः ।

श्रीमच्छङ्करदेशिकेन्द्रमृगराडायाति सर्वार्थवित् ॥

दूरं गच्छत वादिदुःशठगजाः संन्यासदंष्ट्रायुधो ।

वेदान्तोरुवनाश्रयस्तदपरं द्वैतं वनं भक्षति ॥

---

मुद्रकः

श्रीगंगाविष्णुशुक्लः

काशीमुद्रणयन्त्रालयाध्यक्षः

कानपुर



## — स्मृतिः —

अस्मत्पूज्यपादपद्माखण्डश्रद्धाभाजनपरममाननीय  
श्रीपितृव्यचरणानां असनीग्रामनिवासिस्वर्गीय श्रीमत्सि-  
द्धिनाथपाण्डेयसहोदयानां पुण्यस्मृतौ प्रकाशितमिदं  
पुस्तकम् ।

प्रकाशकः



## — हृदयोद्गारः —

डाक्टरोपाधिधारी श्रीमत्सङ्कटाप्रसादः पाण्डेयः,  
सं जयतु सदा परमोदारः परमार्थं एव खलु यद्वचेयः ।  
यत्तचित्तात्मा प्रहसितवदनो विद्यारसिको विनयावनतः,  
सज्जनः सदा यतिसेवी च दाता सततं करुणया युतः ।  
अस्य प्रमाणमिति प्रत्यक्षं सकृदेव मुदा मत्कथनेन,  
मुप्रकाशितं पुस्तकयेतन्नररत्नेन हि निजवित्तोऽन ।  
शब्देषु केषु वै ददाम्यहं धन्यवादमिति जाने नाहम्,  
उपकृतः कृतज्ञो भविष्यामि ह्याजीवनमाभारी चाहम् ।

सञ्चयिता



---

या पठनेन समाहितेन मनसा शान्तिप्रदा सर्वदा ।  
या मननेन निहन्ति मानसमलं चाज्ञानध्वान्तापहा ॥  
याऽभ्यसनेन ददाति मुक्तिपदवीमानन्दसंदायिनीं ।  
सेयं चातितरां सदा विजयते परमार्थपद्यावली ॥

---





# ॥ स्वामी गजाननानन्द तीर्थ ॥

ॐ

तत्सत्परमात्मने नमः

गुरुवरं शङ्कराचार्यं नत्वा भक्त्या मुहुर्मुहुः ।

उद्धृत्यानेकग्रन्थेभ्यः सञ्चयोऽयं मया कृतः ॥

## ❀ मुक्तिमहत्ता ❀

अमुयां नाम ते लोका अन्धेन तमसावृताः ।  
तांस्ते प्रेत्याभिगच्छन्ति ये के चात्महनो जनाः ॥  
लब्ध्वा कथंचिन्नरजन्म दुर्लभं तत्रापि पुंस्त्वं श्रुतिपारदर्शनम् ।  
यः स्वात्ममुक्तौ न यतेत मूढधीः स ह्यात्महा स्वं विनिहन्त्यसद्ग्रहात् ॥  
इतः कोन्वस्ति मूढात्मा यस्तु स्वार्थे प्रमाद्यति ।  
दुर्लभं मानुषं देहं प्राप्य तत्रापि पौरुषम् ॥  
अश्वत्थमेनं हि विरूढमूलमसङ्गशस्त्रेण दूढेन छित्वा ।  
ततः परं तत्परिमागितव्यं यस्मिन्गता न निवर्तन्ति भूयः ॥

आदौ मध्ये तथान्ते जनिमृतिफलदं कर्ममूलं विशालं  
ज्ञात्वा संसारवृक्षं अममदमुदिताशोकतानेकपत्रम् ।  
कामक्रोधादिशाखं सुतपशुवनिताकन्यकापक्षिसंघं  
छित्त्वासंगासिनैनं पटुमतिरभितश्चिन्तयेद्वासुदेवम् ॥

अलमर्थेन कामेन सुकृतेनापि कर्मण्य ।  
एभ्यः संसारकान्तारे न विश्रान्तमभून्मनः ॥

जन्तूनां नरजन्म दुर्लभमतः पुंस्त्वं ततो विप्रता  
तस्माद्वैदिकधर्ममार्गपरता विद्वत्त्वमस्मात्परम् ।  
आत्मानात्मविवेचनं स्वनुभवो ब्रह्मात्मना संस्थिति-  
मुक्तिर्नो शतकोटिजन्मसुकृतं पुण्यैर्विना लभ्यते ॥

शरीरं सुरूपं नवीनं कलत्रं धनं मेरुतुल्यं यतश्चारुचित्रम् ।  
हरेरंघ्रियुग्मं मनश्चेन्न लग्नं ततः किं ततः किं ततः किं ततः किम् ॥

प्राप्ताः श्रियः सकलकामदुष्पास्ततः किं  
दत्तं पदं शिरसि विद्विषतां ततः किं ।

सम्मानिताः प्रणयिनो विभवैस्ततः किं  
कल्पं स्थितं तनुभृता तनुभिस्ततः किम् ॥

जीर्णा कन्या ततः किं सितममलपटं पट्टसूत्रं ततः किं  
एका भार्या ततः किं ह्यकरिसुगणैरावृतो वा ततः किं ।

भक्तं भुक्तं ततः किं कदशनमथवा वासरान्ते ततः किं  
व्यक्तं ज्योतिर्नवान्तर्मथितभवभयं वैभवं वा ततः किम् ॥

आदित्यस्य गतागतैरहरहः संक्षीयते जीवनं  
व्यापारैर्बहुकार्यं भारगुरुभिः कालो न विज्ञायते ।

दृष्ट्वा जन्मजराविपत्तिमरणं त्रासश्च नोत्पद्यते  
पीत्वा मोहमयीं प्रमादमदिरामुन्मत्तभूतं जगत् ॥

तज्ज्ञानं प्रशमकरं यदिन्द्रियाणां तज्ज्ञेयं यदुपनिषत्सु निश्चिताथम् ।  
ते धन्या भुवि परमार्थनिश्चितेहाः शेषास्तु भ्रमनिलये परिभ्रमन्ति ॥

आत्मानात्मविवेको नो देहस्य च नाशिताज्ञानम् ।  
एवं सति स्वमायुः प्राज्ञैरपि नीयते मिथ्या ॥

यावत्स्वस्थमिदं कलेवर गूहं यावच्च दूरे जरा  
यावच्चेन्द्रियशक्तिरप्रतिहता यावत्क्षयो नायुषः ।

आत्मश्रेयसि तावदेव विदुषा कार्यः प्रयत्नो महान्  
प्रोद्दीप्ते भवने तु कूपखननं प्रत्युद्यमः कीदृशः ॥

श्रेयः प्रेयश्च लोके द्विविधमभिहितं काम्यमात्यन्तिकं च  
काम्यं दुःखैकमूलं क्षणलवविरसं तच्चिकीर्षन्ति मन्दाः ।

ब्रह्मैवात्यन्तिकं यन्निरतिशयसुखस्यास्पदं संश्रयन्ते  
तत्त्वज्ञास्तच्चकाठोपनिषदभिहितं षड्विधायां च वल्ल्याम् ॥



## ❀ मुक्तिसूक्तयः ❀

ऋते ज्ञानात्तु मुक्तिः । ज्ञानादेव तु कैवल्यम् ।  
तमेव विदित्वातिमृत्युमेति नान्यः पन्था विद्यतेऽयनाय ।  
ज्ञात्वा देवं सर्वपाशापहानिः ।

श्रुतीनामयमुद्धोषः सत्यमेव न संशयः ।  
परं तु द्विविधं ज्ञानं सविकल्पमविकल्पकम् ॥  
भुक्तये सविकल्पं च मुक्तये निर्विकल्पकम् ।  
ज्ञानं तु निर्विकल्पं हि चाज्ञानं सविकल्पकम् ॥  
जिह्वाप्रवर्ति यज्ज्ञानं तत्सविकल्पमुदीरितम् ।  
यथोक्तं शङ्कराचार्यैराचार्यप्रवरैः शृणु—

कुशला ब्रह्मवार्तायां वृत्तिहीनाः सुरागिणः ।  
ते ह्यज्ञानितमा नूनं पुनरायान्ति यान्ति च ॥  
वाग्वैखरी शब्दभरी शास्त्रव्याख्यानकौशलम् ।  
वैदुष्यं विदुषां तद्वद् भुक्तये न तु मुक्तये ॥  
न गच्छति विना पानं व्याधिरौषधशब्दतः ।  
विना परोक्षानुभवं ब्रह्मशब्देन मुच्यते ॥

यथाः—

अकृत्वा शत्रुसंहारमगत्वाखिल भूश्रियम् ।  
राजाहमिति शब्दान्नो राजा भवितुमर्हति ॥

तथैवः—

अकृत्वा दृश्यविलयमज्ञात्वा तत्त्वमात्मनः ।  
बाह्यशब्दैः कुतो मुक्तिरुक्तिमात्रफलैर्नृणाम् ॥

अतएवः—

समाहिता ये प्रविलाप्य बाह्यं  
श्रोत्रादिचेतः स्वमहं चिदात्मनि ।  
त एव मुक्ता भवपाशबन्धै-  
र्नात्येतु पारोक्ष्यकथाभिधायिनः ॥

एतत्सविकल्पकं ज्ञानं भुक्तिदं न तु मुक्तिदम् ।  
मोक्षोपयोगि किं ज्ञानं तत्समासेन श्रूयताम् ॥

उपाधिरायाति स एव गच्छति  
स एव कर्माणि करोति भुङ्क्ते ।  
स एव जीर्यन्म्रियते सदाहं  
कुलाद्रिवन्निश्चल एव संस्थितः ॥

उपाधिविलयाद्विष्णौ निर्विशेषं विशेषन्मुनिः ।  
जलं जले वियद्वयोस्मिन् तेजस्तेजसि वा यथा ॥  
घटे नष्टे यथा व्योम व्योमैव भवति स्फुटम् ।  
तथैवोपाधिविलये ब्रह्मैव ब्रह्मवित्तमः ॥

उपाधिभेदात्स्वयमेव भिद्यते  
चोपाध्यपोहे स्वयमेव केवलः ।  
तस्मादुपाधेर्विलयाय विद्वान्  
वसेत्सदाकल्पसमाधिनिष्ठया ॥  
निर्विकल्पकसमाधिना स्फुटं  
ब्रह्मतत्त्वमवगम्यते ध्रुवम् ।



अन्यथा चलितया मनोगतेः

प्रत्ययान्तरविमिश्रितं भवति ॥

सर्वधर्मान्परित्यज्य निर्ममो निरहङ्कारो भूत्वा  
ब्रह्मिष्ठं शरणमुपगम्य अहं ब्रह्मास्मि तत्त्वमसि  
सर्वं खल्विदं ब्रह्म नेह नानास्ति किंचनेत्यादिमहा-  
वाक्यार्थानुभवज्ञानाद्ब्रह्मैवाहमस्मीति निश्चित्य  
निर्विकल्पसमाधिना स्वतन्त्रो यतिश्चरति स संन्यासी  
स योगी स गुरुः स पूज्यः सोऽवधूतः स ब्राह्मण इति ।

अज्ञानहृदयग्रन्थेर्निःशेषविलयस्तदा ।

समाधिनाविकल्पेन यदाद्वैतात्मदर्शनम् ॥

मोक्षस्य हेतुः प्रथमो निगद्यते

वैराग्यमत्यन्तमनित्यवस्तुषु ।

ततः शमश्चापि दमस्तितीक्षा

न्यासः प्रशस्ताखिलकर्मणांभृशम् ॥

ततः श्रुतिस्तन्मननं सतत्त्व

ध्यानं चिरं नित्यनिरन्तरं मुनेः ।

ततोऽविकल्पं परमेत्य विद्वान्

निहैव निर्वाणसुखं समृच्छति ॥

विश्वं यदेतत्परमात्मदर्शनम्

विलापयेदात्मनि सर्वकारणे ।

पूर्णश्चिदानन्दमयोऽवतिष्ठते

न वेद बाह्यं न च वेद चान्तरम् ॥

यदा पञ्चावतिष्ठन्ते ज्ञानानि मनसा सह ।  
 बुद्धिश्च नो विचेष्टतै तोमाहुः परमां गतिम् ॥  
 पूर्णात्पूर्णतरे परात्परतरेऽप्यज्ञातपारे हरौ  
 संवित्स्फारसुधारणवे विरहिते वीचीतरङ्गादिभिः ।  
 भास्वत्कोटिविकासताज्ज्वलदिगाकाशप्रकाशे परे  
 स्वानन्दैकरसे निमग्नमनसां न त्वं न चाहं जगत् ॥  
 पिंडीभूतं यदन्तर्जलनिधिसलिलं याति तत्सैन्धवाख्यं  
 भूयः प्रक्षिप्तमस्मिन्विलयमुपगतं नामरूपे जहाति ।  
 तद्वत्प्राज्ञः परात्मन्यथ भजति लयं तस्य चेतो हिमांशौ  
 वागन्तौ चक्षुरर्के पयसि पुनरस्तग्रेतसीदिक्षुकणौ ॥

यत्र नान्यत्पश्यति नान्वच्छृणोति नान्यद्विजानाति  
 स भूमा । यो वै भूमा तत्सुखम् ॥

शनैः शनैरुपरमेद्बुद्ध्या धृतिगृहीतया ।  
 आत्म संस्थं मनः कृत्वा न किञ्चिदपि चिन्तयेत् ॥  
 नैव धर्मो न चाधर्मो न चैव हि शुभाशुभी ।  
 यः स्यादेकासने लीनस्तूष्णीं किञ्चिदचित्तयन् ॥  
 सर्वव्यापारमुत्सृज्य अहं ब्रह्मेति चिन्तयेत् ।  
 अहं ब्रह्मेति निश्चित्य अहं भावं परित्यज ॥  
 येन दृष्टं परं ब्रह्म सोऽहं ब्रह्मेति चिन्तयेत् ।



किं चिन्तयति निश्चिन्तो द्वितीयं यो न पश्यति ॥  
 हरो यद्युपदेष्टा ते हरिः कमलजोऽपि वा ।  
 तथापि न तव स्वास्थ्यं सर्वं विस्मरणादृते ॥

कुलं पवित्रं जननी कृतार्था  
 वसुन्धरा पुण्यवती च तेन ।

अपारसच्चित्तसुखसागरेऽस्मिन्

लीनं परे ब्रह्मणि यस्य चेतः ॥

यत्सौख्याम्बुधिलेशलेशत इमे ब्रह्मादयो निर्वृता  
 यं चित्तं नितरां प्रशान्तकलने लब्ध्वा मुनिनिर्वृतः ।  
 यस्मिन्नित्यसुखाम्बुधौ गलितधीर्ब्रह्मैव न ब्रह्मविद्यः  
 कश्चित्स सुरेन्द्रवन्दितपदो नूनं मनीषा मम ॥  
 यदा न लीयते चित्तं न च विक्षिप्यते पुनः ।  
 अनिगतमनाभासं निष्पन्नं ब्रह्म तत्तदा ॥  
 ब्रह्मैवाहं चिदेवाहमेवं वापि न चिन्त्यते ।  
 चिन्मात्रेण यस्तिष्ठेद्ब्रह्मैव देही मुक्त एव सः ॥

वैराग्यबोधौ पुरुषस्य पक्षिवत्पक्षौ

विजानीहि विचक्षण त्वम् ।

विमुक्तिसौधाग्रनलाधिरोहणं

नाभ्यां विना नान्यतरेण सिद्ध्यति ॥

अत्यन्त वैराग्यवतः समाधिः

समाहितस्यैव

दृढप्रबोधः ।

नबुद्धतत्त्वस्य हि बन्धमुक्ति-  
 मुक्तात्मनो नित्यसुखानुभूतिः ॥  
 यत्रोपरमते चित्तं निरुद्धं योगसेवया ।  
 यत्र चैवात्मनात्मानं पश्यन्नात्मनि लुप्यति ॥  
 भुंजादिषीकामिव दृश्यवर्गात्-  
 प्रत्यञ्चमात्मानमखण्डमक्रियम् ।  
 विविच्य तत्र प्रविलाप्य सर्वं  
 तदात्मना तिष्ठति यः स मुक्तः ॥  
 गुरुचरणाम्बुजनिर्भरभक्तः  
 संसारादचिराद्भव मुक्तः ।  
 सेन्द्रियमानसनियमादेवं  
 दृक्ष्यसि निजहृदयस्थं देवम् ॥  
 नित्यं जाग्रदवस्थायां सुप्तवद्योऽवतिष्ठते ।  
 तापत्रयविनिर्मुक्तं जीवन्मुक्तं नमाम्यहम् ॥  
 किं वेदैः स्मृतिभिः पुराणपठनैः शास्त्रैर्महाविस्तरैः  
 स्वर्गग्रामकुटीनिवासफलदैः कर्मक्रियाविभ्रमैः ।  
 त्यक्तवैकं भवबन्धदुःखरचना विध्वंसि कालानलं  
 स्वात्मानन्दपदप्रवेशकलनं शेषा वणिग्वृत्तयः ॥  
 नाकृतेन कृतेनार्थो न श्रुतिस्मृतिविभ्रमैः ।  
 निर्मत्थन इवाम्भोधिः स तिष्ठति यथास्थितः ॥  
 विविक्त आसीन उपारतेन्द्रियो  
 विनिर्जितात्मा विमलान्तराशयः ।



विभावयेदेकमनन्यसाधनो

विज्ञानदृक्केवल आत्मसंस्थितः ॥

एकान्ते सुखमास्थतां परतरे चेतः समाधीयतां  
पूर्णत्मा सुसमीक्ष्यतां जगदिदं तद्बाधितं दृश्यताम् ।  
प्राक्कर्म्म प्रविलाप्यतां चित्तिबलान्नाप्युत्तरैः श्लिष्यतां  
प्रारब्धं त्विह भुज्यतामथपरं ब्रह्मात्मना स्थीयतां ॥

ज्ञानं वदन्तीह विमोक्षकारणं  
तज्जायते नैव विलोलचेतसि ।  
लौल्यं न योगेन विना प्रशाम्यति  
तस्मात्तदर्थं हि यतेत साधकः ॥

योगश्चित्तवृत्तिनिरोधः

एकान्तस्थितिरिन्द्रियोपरमणे हेतुर्दमश्चेतसः  
संरोधे करणं शमेन विलयं यायादहंवासना ।  
तेनानन्दरसानुभूतिरचला ब्राह्मी सदा योगिनां  
तस्माच्चित्तनिरोध एव सततं कार्यः प्रयत्नान्मुनेः ॥

इत्युक्तं निर्विकल्पं हि ज्ञानं मुक्तिप्रदायकम् ।

विद्वन्विषयमेवैतच्छृणु शब्दान्तरेण च ॥

मुक्ताभिमानी मुक्तो हि बद्धो बद्धामिमान्यपि ।  
किंवदन्तीह सत्येयं या मतिः सा गतिर्भवेत् ॥

इत्युक्तं हि स्वगीतायामष्टावक्रमहर्षिणा ।

अन्तकाले च मामेव स्मरन्मुक्त्वा कलेवरम् ।  
यः प्रयाति स मद्भावं याति नास्त्यत्रसंशयः ॥

यं यं वापि स्मरन्भावं त्यजत्यन्ते कलेवरम् ।  
तं तमेवैति कौन्तेय सदा तद्भावमाश्रितः ॥

श्रीकृष्णेनापि प्रोक्तं च गीतायां स्पष्टमेव हि ।

एतेषां सुप्रमाणानां तात्पर्यमिदमुच्यते—

सति मनसि मननं ध्रुवं मनने ध्रुवे गमनं ध्रुवम् ।

मनस्यसति मननं हि नो यदि अमननं गमनं कृतः ॥

यावज्जीवति मनः शत्रुस्तावज्जीर्णं शरीरकम् ।

अवश्यमेव संयाति त्यक्त्वा देहान्तरं प्रति ॥

देहान्तरेमवाप्नोति मन एव शरीरतः ।

कथं देहान्तरप्राप्तिर्मनोनाशे भविष्यति ॥

तस्मान्मनो नाशय सप्रयत्न नाशोऽस्य मुक्तिः कथिता मुनीन्द्रैः ।

अत्र प्रमाणानि बहूनि सन्ति वै शृणुष्व तावत्कतिपय समाहितः—

नायाति प्रत्यगात्मा प्रजननसमये नैव यात्यन्तकाले  
यत्सोऽखण्डोऽस्ति लैङ्गं मन इह विशतिप्रव्रजत्यूर्ध्वमर्वाक् ।  
तत्काश्यं स्थूलतां वा न भजति वपुषः किन्तु संस्कारजाते  
तेजो मात्रा गृहीत्वा अजति पुनरिहायाति तैस्तैः सहैव ॥

न ह्यस्त्यविद्या मनसोऽतिरिक्ता

मनो ह्यविद्या भवबन्धहेतुः ।

तस्मिन्विनष्टे सकलं विनष्टं

विजृम्भितेऽस्मिन्सकलं विजृम्भते ॥

कस्यास्ति नाशे मनसो हि मोक्षः

क्व सर्वथा नास्ति भयं विमुक्तौ ।

शल्यं किमेकं निजमूर्खतैव

के के ह्युपास्या गुरुदेववृद्धाः ॥



यतो निर्विषयस्यास्य मनसो मुक्तिरिष्यते ।  
 अतो निर्विषयं नित्यं मनः कार्यं मुमुक्षुणा ॥  
 मन एव हि संसारस्तत्प्रयत्नेन शोधयेत् ।  
 दृश्यं ह्यदृश्यतां नीत्वा ब्रह्माकारेण चिन्तयेत् ॥  
 ज्ञेयवस्तुपरित्यागे विलयं याति मानसम् ।  
 मानसे विलयं याते स्वरूपमवशिष्यते ॥  
 अभ्यासेन परिस्पन्दे प्राणानां क्षयमागते ।  
 मनः प्रशममायाति निर्वाणमवशिष्यते ॥  
 संकल्पमनसो भिन्ने न कदाचित् केनचित् ।  
 संकल्पजाते गलिते कैवल्यमवशिष्यते ॥  
 यतो वाचो निवर्तन्ते विकल्पकलनान्विताः ।  
 संकल्पसंक्षयाञ्जन्तोः पदं तदवशिष्यते ॥  
 नातः परतरः कश्चिन्निश्चयोस्त्यपरो मुने ।  
 स्वयमेव त्वया ज्ञातं गुरुणा च पुनः श्रुतम् ॥  
 अव्युच्छिन्नश्चिदात्मैकः प्रमानस्तीह नेतरत् ।  
 स्वसंकल्पवशाद् बद्धो निः संकल्पस्तु मुच्यते ॥

यत एवमतः

मा संकल्पविकल्पाभ्यां चित्तं क्षोभय चिन्मय ।  
 उपशाम्य सुखमातिष्ठ स्वात्मन्यानन्दविग्रहे ॥

संकल्पसंक्षयवशाद्गलिते तु चित्ते  
 संसारमोहमिहिका गलिता भवन्ति ॥

स्वच्छं विभाति शरदीव खमागतायां

चिन्मात्रमेकमजमाद्यमनन्तमन्तः ॥

अथाकामयमानो योऽकामो निष्काम आत्मकाम  
आप्तकामो न तस्य प्राणा उत्क्रामन्त्यत्रैव समवली-  
यन्ते ब्रह्मैव सन्नह्याप्येति ।

प्रायोऽकामोऽस्तकामो निरतिशयसुखायात्म-  
कामस्तदासौ तत्प्राप्तावाप्तकामः स्थितचरमदशस्तस्य  
देहावसाने प्राणां नैवोत्क्रमन्ति क्रमविरतिमिताः  
स्वस्वहेतौ तदानीं कायं जीवो विलीनो लवणमिव  
जलेऽखण्ड आत्मैव पश्चात् ।

विहाय कामान्यः सर्वान्पुमांश्चरति निःस्पृहः ।

निर्ममो निरहङ्कारः स शान्तिमधिगच्छति ॥

यदा सर्वे प्रमुच्यन्ते कामा येऽस्य हृदि स्थिताः ।

अथ मर्त्योऽमृतो भवत्यत्र ब्रह्म समश्नुते ॥

यदा सर्वे प्रभिद्यन्ते हृदयस्येह ग्रन्थयः ।

अथ मर्त्योऽमृतो भवत्येतावदनुशासनम् ॥

तदा मुक्तिर्यदा चित्तं न शोचति न कांक्षति ।

न मुञ्चति न गृह्णाति न हृष्यति न कुप्यति ॥

न नैष्कर्म्येण तस्यार्थो न तस्यार्थोऽस्ति कर्मभिः ।

न समाधानजाप्याभ्यां यस्य निर्वासनं मनः ॥

तदा बन्धो यदा चित्तं सक्तं कास्वपि दृष्टिषु ।



तदा मुक्तिर्यदा चित्तमसक्तं सर्वदृष्टिषु ॥  
 यदा नाहं तदा मुक्तिर्यदाहं बन्धनस्तदा ।  
 मत्वेति हेलया किञ्चिन्मा गृहाण विमुञ्च मा ॥  
 निरस्तविषयासङ्गं संनिरुद्धं मनो हृदि ।  
 यदा यात्युन्मनीभावं तदा तत्परमं पदम् ॥  
 तावदेव निरोद्धव्यं यावद्धृदि गतं क्षयम् ।  
 एतज्ज्ञानं च ध्यानं च शेषो न्यायस्य विस्तरः ॥  
 त्यजैव ध्यानं सर्वत्र मा किञ्चिद्धृदि धारय ।  
 आत्मा त्वं मुक्त एवासि किं विमृश्य करिष्यसि ॥  
 प्रलयस्यापि हुङ्कारैश्चलाचल विचालकैः ।  
 विक्षोभं नैति यस्यात्मा स महात्मा निगद्यते ॥

न खिद्यते नो विषयैः प्रमोदते  
 न सज्जते नापि विरज्यते च ।

स्वस्मिन्सदा क्रीडति नन्दति स्वयं  
 निरन्तरानन्दरसेन तृप्तः ॥

कञ्चित्कालं स्थितः कौ पुनरिह भजते नैव देहादिसंघं  
 यावत्प्रारब्धभोगं कथमपि ससुखं चेष्टतेऽसङ्गबुद्ध्या ।  
 निर्वृन्दो नित्यमुक्तो विगलितममताहङ्कृतिर्नित्यतृप्तो  
 ब्रह्मानन्द स्वरूपः स्थिरमतिरचलो निर्गताशेषमोहः ॥  
 निमेषाद्धं न तिष्ठन्ति वृत्तिं ब्रह्ममयीं विना ।  
 यथा तिष्ठन्ति ब्रह्माद्याः सनकाद्याः शुकादयः ॥  
 एषा ब्राह्मी स्थितिस्तात नैनां प्राप्य विमुह्यति ।  
 स्थित्वास्यामन्तकालेऽपि ब्रह्मनिर्वाणमृच्छति ॥

## \* अद्वैतम् \*

श्लोकाद्धैनं प्रवक्ष्यामि यदुक्तं ग्रन्थकोटिभिः ।

ब्रह्म सत्यं जगन्मिथ्या जीवो ब्रह्मैव नापरः ॥

वेदान्तसिद्धान्तनिरुक्तिरेषा ब्रह्मैव जीवः सकलं जगच्च ।

अखण्डरूपस्थितिरेव मोक्षो ब्रह्माद्वितीये श्रुतयः प्रमाणम् ॥

सर्वं खल्विदं ब्रह्म नेह नानास्ति किञ्चन ।

मृत्योः स मृत्युमाप्नोति य इह नानेव पश्यति ॥

ब्रह्मैवेदममृतं पुरस्ताद्ब्रह्म पश्चात् ब्रह्म दक्षिणतश्चोत्तरेण ।

अधश्चोर्ध्वं च प्रसृतं ब्रह्मैवेदं विश्वमिदं वरिष्ठम् ॥

तदेतद्ब्रह्मापूर्वमनपरमनन्तरमबाह्यम् । तदादेश । अहंकारादेश ।

आत्मादेश । सदेव सोम्येदमग्र आसीदेकमेवाद्वितीयम् । ब्रह्म वा इदमग्र

आसीत्तदात्मानमेवावेदहं ब्रह्मास्मीति तस्मात्तत्सर्वमभवत् ।

अव्यावृत्ताननुगतं वस्तु ब्रह्मेति भण्यते ।

ब्रह्मार्थो दुर्लभोऽत्रस्याद् द्वितीये सति वस्तुनि ॥

देशतः कालतो वस्तुतः परिच्छेदशून्यं ब्रह्म ।

नान्यत्किञ्चनमिषत् ॥

यदद्वैतं श्रुतं सृष्टेः प्राक्तदेवाद्यचोपरिः ।

मुक्तावपि वृथा माया आमयत्यखिलाञ्जनान् ॥

मायाख्यायाः कामधेनोर्वत्सो जीवेश्वरावुभौ ।

यथेच्छं पिबतां द्वैतं तत्त्वं त्वद्वैतमेव हि ॥

सदिदं परमाद्वैतं स्वस्मादन्यस्य वस्तुनोऽभावात् ।

न ह्यन्यदस्ति किञ्चित्सम्यक्परमार्थतत्त्वबोधे हि ॥

स्वयं ब्रह्मा स्वयं विष्णुः स्वयमिन्द्रः स्वयं शिवः ।

स्वयं विश्वमिदं सर्वं स्वस्मादन्यन्न किञ्चन ॥

आसमस्मि भविष्यामि नासीदस्ति भविष्यति ।

मत्तोऽन्यदिति मत्वायं स्वे महिम्नि महीयते ॥



किं करोमि वव गच्छामि किं गृह्णामि त्यजामि किम् ।

यन्मया पूरितं सर्वं महाकल्पाम्बुना यथा ॥

मनोदृश्यमिदं द्वैतं यत्किञ्चित्सचराचरम् ।

मनसो ह्यमनीभावे द्वैतं नैवोपलभ्यते ॥

यावदज्ञानकलना यावन्न ब्रह्मभावना ।

यावदास्था जगज्जाले तावच्चित्तादिकल्पना ॥

पापाणवृक्षतृणधान्यकटाम्बराद्या दग्धा भवन्ति हि मृदेव यथा तथैव ।

देहेन्द्रियासुमनश्चादिसमस्तदृश्यं ज्ञानाग्निदग्धमुपधाति परात्मभावम् ॥

सिद्धान्तोऽध्यात्मशास्त्राणां सर्वापह्नव एव हि ।

नाविद्यास्तीह नो माया सर्वं ब्रह्मोदमकलमम् ॥

अतोऽन्यदातम् । क्षीरान्तयंक्षदाज्यं मधुरिमविदितं तत्पृथग्भूत-

मस्माद्भूतेषु ब्रह्म तद्वद् व्यवहृतिविदितं श्रान्तविश्रान्तिबीजम् ।

यं लब्ध्वा लाभमन्यं तृणमिव मनुते यत्र नोदेति भीतिः सान्द्रानन्दं

यदन्तः स्फुरति तदमृतं विद्वयतो ह्यन्यदातम् । सर्वं ह्येतद्ब्रह्म ॥

स ब्रह्मा स शिवः सेन्द्रः सोऽक्षरः परमः स्वराट् ।

स एव विष्णुः स प्राणः स कालोऽग्निः स चन्द्रमाः ॥

यस्मात्परं नापरमस्ति किञ्चिद्यस्मान्नार्णायो न ज्यायोऽस्तिकश्चित् ।

वृक्ष इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् ॥

जगद्विलक्षणं ब्रह्म ब्रह्मणोऽन्यन्न किञ्चन ।

ब्रह्मान्यद्भाति चेन्मिथ्या यथा मरुमरीचिका ॥

तावद्विभाति संसारः शुक्तिका रजतं यथा ।

यावन्न ज्ञायते ब्रह्म सर्वाधिष्ठानमव्ययम् ॥

अचिच्चेतनग्रन्थिसत्तास्ति यावद्विभातीह तावत्समस्तप्रपञ्चः ।

यदा वै भवत्यस्य निःशेषनाशस्तदा ब्रह्मणोऽन्यत्त्वच्चिन्नास्ति किञ्चित् ॥

आत्मतत्त्वातिरेकेण यत्किञ्चिद्वचपदिश्यते ।

तत्सर्वं सर्वथालीकं स्रपुष्पान्नातिरिच्यते ॥

हृदं प्रपञ्चं यत्किञ्चिद् यद्यज्जगति विद्यते ।  
दृश्यरूपं च दृश्यं सर्वं शशविषाणवत् ॥

## ❀ देहेऽस्मिन्पुरुषः परः ❀

उपद्रष्टानुमन्ता च भर्ता भोक्ता महेश्वरः ।  
परमात्मेति चाप्युक्तो देहेऽस्मिन्पुरुषः परः ॥  
अनादित्वाग्निर्गुणत्वात्परमात्मायमव्ययः ।  
शरीरस्थोऽपि कोन्तेय न करोति न लिप्यते ॥  
सर्वस्य चाहं हृदि सन्निविष्टो मत्तः स्मृतिर्ज्ञानमपोहनं च ।  
वेदैश्च सर्वैरहमेव वेद्यो वेदान्तकृद्वेदविदेव चाहम् ॥

ईश्वरः सर्वभूतानां हृद्देशेऽर्जुन तिष्ठति ।  
भ्रामयन्सर्वभूतानि यन्त्रारूढानि मायया ॥  
मत्तः परतरं नान्यत्किञ्चिदस्ति धनंजय ।  
मयि सर्वमिदं प्रोतं सूत्रे मणिगणा इव ॥  
अंगुष्ठमात्रः पुरुषोऽन्तरात्मा सदा जनानां हृदये सन्निविष्टः ।  
तं स्वाच्छरीरात्प्रवृहेन्मुञ्जादिषीकामिव धैर्येण तं विद्याच्छुक्रममृतमिति ॥  
तदेजति तन्नैजति तद्गूरे तद्वन्तिके ।  
तदन्तरस्य सर्वस्य तदु सर्वस्यस्य बाह्यतः ॥

एको देवः सर्वभूतेषु गूढः साक्षी चेता केवलो निर्गुणश्च ।  
योऽयं विज्ञानमयः पुरुषः प्राणेषु हृद्यन्तर्ज्योतिः ॥  
बुद्धौ गुहायां सदसद्विलक्षणं ब्रह्मास्ति सत्यं परमद्वितीयम् ।  
तदात्मना योऽत्र वसेद्गुहायां पुनर्न तस्याङ्गगुहाप्रवेशः ॥  
अत्रैव सत्त्वात्मनि धीगुहाया मव्याकृताकाश उरुप्रकाशः ।  
आकाश उच्चै रविवत्प्रकाशते स्वतेजसा विश्वमिदं प्रकाशयन् ॥  
प्रकृतिविकृतिभिन्नः शुद्धबोधस्वभावः सदसदिदमशेषं भासयन्तिविशेषः ।  
विलसति परमात्मा जाग्रदादिष्ववस्थास्वहमहमिति साक्षात्साक्षिरूपेण बुद्धेः ॥



यत्तदब्रेश्यमग्राह्यमवर्णमचक्षुः श्रोत्र तदपाणिपादम् ।  
नित्यं विभुं सर्वगतं सुसूक्ष्मं तदव्ययं तद्भूतयोनिं परिपश्यन्ति धीराः ॥

अच्छेद्योऽयमदाह्योऽयमक्लेद्योऽशोष्य एव च ।

नित्यः सर्वगतः स्थाणुरचलोऽयं सनातनः ॥

समस्तेषु वस्तुष्वनुष्णतमेकं समस्तानि वस्तूनि यन्न स्पृशन्ति ।  
वियद्वत्सदाशुद्धमच्छस्वरूपं स नित्योपलब्धिस्वरूपोऽहमात्मा ॥

## ❀ कर्म ❀

यावच्छरीरादिषु माययात्मधीस्तावद्विधेयो विधिवाद कर्मणाम् ।  
नेतीति वाक्यैर्निखिलं निषिध्य तज् ज्ञात्वा परात्मानमथ त्यजेत्क्रियाः ॥  
न कर्मणा न प्रजया धनेन त्यागेनैके अमृतत्वमानशुः ॥  
न गृह्यते चक्षुषा नापि वाचा नान्यैर्देवैस्तपसा कर्मणा वा ।  
ज्ञानप्रसादेन विशुद्धसत्त्वस्ततस्तु तं पश्यते निष्कलं ध्यायमानः ॥

कर्मणा बध्यते जन्तुर्विद्यया च विमुच्यते ।

तस्मात्कर्म न कुर्वन्ति यतयः पारदर्शिनः ॥

ज्ञानामृतेन तृप्तस्य कृतकृत्यस्य योगिनः ।

नैवास्ति किञ्चित्कर्तव्यमस्ति चेन्न स तत्त्ववित् ॥

यस्त्वात्मरतिरेव स्यादात्मतृप्तश्च मानवः ।

आत्मन्येव च संतुष्टस्तस्य कार्यं न विद्यते ॥

कृतं न कति जन्मानि कायेन मनसा गिरा ।

दुःखमायासदं कर्म तदद्याप्युपरम्यताम् ॥

चित्तस्य शुद्धये कर्म न तु वस्तूपलब्धये ।

वस्तुलब्धिर्विचारेण न किञ्चित्कर्म कोटिभिः ॥

कर्माणि चित्तशुद्ध्यर्थमैकाग्रपार्थमुपासना ।

मोक्षार्थं ब्रह्मविज्ञानमिति वेदान्तनिश्चयः ॥

वदन्तु शास्त्राणि यजन्तु देवताः कुर्वन्तु कर्माणि भजन्तु देवाः  
आत्मैक्यबोधेन विनापि मुक्तिर्न सिद्ध्यति जन्म शतान्तरेऽपि ।

कुरुते गङ्गासागरगमनं, व्रतपरिपालनमथवा दानम् ।  
 ज्ञानविहीने सर्वमतेन न भवति मुक्तिर्जन्मशतेन ॥  
 प्लवा ह्येते अदृढा यज्ञरूपा अष्टादशोक्तमवरं येषु कर्म ।  
 एतच्छ्रेयो येऽभिनन्दन्ति मूढा जरामृत्यं ते पुनरेवापि यन्ति ॥

परीक्ष्य लोकान्कर्मचितान् ब्राह्मणो निर्वेदमायान्नास्त्यकृतः कृतेन ।  
 तद्विज्ञानार्थं स गुरुमेवाभिगच्छेत्समिन्पाणिः श्रोत्रियं ब्रह्मनिष्ठम् ॥  
 इष्टापूर्तं मन्यमाना वरिष्ठं नान्यच्छ्रेयो वेदयन्ते प्रमूढाः ।  
 नाकस्य पृष्ठे ते सुकृतेऽनुभूत्वेमं लोकं हीनतरं वा विशन्ति ॥

बोधोऽन्यसाधनेभ्यो हि साक्षान्मोक्षैकसाधनम् ।  
 पाकस्य बह्विवज्ज्ञानं विना मोक्षो न सिद्ध्यति ॥

अविरोधितया कर्म नाविद्यां विनिवर्तयेत् ।  
 विद्याविद्यां निहन्त्येव तेजस्तिमिरसंघवत् ॥  
 निराशीर्यतचित्तात्मा त्यक्तसर्वपरिग्रहः ।  
 शारीरं केवलं कर्म कुर्वन्नाप्नोति किल्बिषम् ॥

क्रिया शरीरोद्भवहेतुरादृता प्रियाप्रियौ तौ भवतः सुरागिणः ।  
 धर्मेतरौ तत्र पुनः शरीरकं पुनः क्रिया चक्रवदीर्यते भवः ॥  
 नाज्ञानहानिर्न च रागसंक्षयो भवेत्ततः कर्म सदोषमुद्भवेत् ।  
 ततः पुनः संसृतिरप्यवारिता तस्मादबुधो ज्ञानविचारवान्भवेत् ॥

सा तैत्तिरीयश्रुतिराह सादरं न्यासं प्रशस्ताखिलकर्मणां स्फुटम् ।  
 एतावदित्याह च बाजिनां श्रुतिर्ज्ञानं विमोक्षाय न कर्म साधनम् ॥

तस्मात्त्यजेत् कार्यमशेषतः सुधीर्विद्याविरोधान्न समुच्चयो  
 भवेत् आत्मानुसन्धानपरायणः सदा निवृत्तसर्वेन्द्रियवृत्तिगोचरः ।  
 निर्विण्णानां ज्ञानयोगः कर्मयोगस्तु कामिनाम् ।  
 न निर्विण्णो नातिसक्तो भक्तियोगोऽस्य सिद्धिदः ॥



## ✽ शास्त्राधीतिः ✽

अविज्ञाते परे तत्त्वे शास्त्राधीतिस्तु निष्फला ।

विज्ञातेऽपि परे तत्त्वे शास्त्राधीतिस्तु निष्फला ॥

शब्दजालं महारण्यं चित्त भ्रमणकारकम् ।

अतः प्रयत्नाज्ज्ञातव्यं तत्त्वज्ञातत्त्वमात्मनः ॥

नानुध्यायाद्बहूञ्छब्दान्वाचो विग्लापनं हि तत् ।

विहाय शास्त्र जालानि यत्सत्यं तदुपास्यताम् ॥

पठन्ति चतुरो वेदान्धर्मशास्त्राण्यनेकशः ।

आत्मानं नैव जानन्ति दर्वी पाकरसं यथा ॥

श्रुतिस्मृतीतिहासादिसूत्रभाष्यादिसद्गिराम् ।

ततोऽपामात्मनीवाब्धौ विद्यो विश्रान्तिमद्वये ॥

वेदैरशेषैरहमेववेद्यो वेदान्तकृद्वेदविदेव चाहम् ।

न पुण्यपापे मयि नापि नाशो न जन्म देहेन्द्रियबुद्धयश्च ॥

## ✽ शरीरम् ✽

त्वङ्मांसमेदास्थिपुरीषराशावहंमति मूढजनः करोति ।

विलक्षणं वेत्ति विचारशीलो निजस्वरूपं परमार्थभूतम् ॥

मांससृक्पूयविष्मूत्रस्नायुमज्जास्थिसंहतौ ।

देहे चेत्प्रीतिमान्मूढो भविता नरकेऽपि सा ॥

भगवन्नस्थिचर्मस्नायुमज्जामांसशुक्रशोणितश्लेष्माश्रुद्वेषिकादूषिते  
विष्मूत्रवातपित्तसंघाते दुर्गन्ध निःसारेऽस्मिन्शरीरे किं कामोपभोगैः ।

मातापित्रोर्मलोद्भूतं मलमांसमयं वपुः ।

त्यक्त्वा चाण्डालवद्दूरं ब्रह्मीभूय कृती भव ॥

छायेव पुंसः परिदृश्यमानमाभासरूपेण फलानुभूत्या ।

शरीरमाराच्छववन्निरस्तं मुनर्न संघत इदं महात्मा ॥

देहेन्द्रियादावसति भ्रमोदितां विद्वानहन्तां न जहाति यावत् ।  
तावन्न तस्यास्ति विमुक्तिर्वातप्यस्त्वेष वेदान्तनयान्तदर्शी ॥

शरीरपोषणार्थं सन्य आत्मानं दिदृक्षति ।  
ग्राहं दारुधिया धृत्वा नदीं ततुं स गच्छति ॥  
नाहं देहो न मे देहो जीवो नाहमहं हि चित् ।  
अयमेव हि मे बन्ध आसीद्या जीविते स्पृहा ॥  
देहाभिमानपाशेन चिरं बद्धोऽसि पुत्रक ।  
बोधोऽहं ज्ञानखड्गेन तन्निष्कृत्य सुखी भव ॥  
सशरीरमहो विश्वं परित्यज्य मयाधुना ।  
कुतश्चित्कौशलादेव परमात्मा विलोक्यते ॥  
यस्याभिमानो मोक्षेऽपि देहेऽपि ममता तथा ।  
न स ज्ञानी न वा योगी केवलं दुःखभागसौ ॥

प्रारब्धसूत्रग्रथितं शरीरं प्रयातु वा तिष्ठतु गोरिवसूक् न तत्पुनः  
पश्यति तत्त्ववेत्तानन्दात्मनि ब्रह्माणि लीनवृत्तिः ।

इदं शरीरं शतखण्डजर्जरं पतत्यवश्यं हरिनाम दुर्लभम् ।  
किमौषधं पृच्छसि मूढ दुर्मते निरामयं रामरसायनं पिब ॥

## ✽ प्रकीर्णकपद्यानि ✽

यो विलङ्घ्याश्रमान्वर्णानात्मन्येव स्थितः पुमान् ।  
अतिवर्णाश्रमी योगी अवधूतः स उच्यते ॥  
आत्मा वारे दृष्टव्यः श्रोतव्यो मन्तव्यो निदिध्यासितव्यश्च ॥

यस्मिन्द्यौ पृथिवी चान्तरिक्षमोतं मनः सह प्राणैश्च सर्वैः ।  
तमेवैकं जानथ आत्मानमन्या वाचो विमुञ्चथ अमृतस्यैष सेतुः ॥  
दिग्देशकालाद्यनपेक्ष्यसर्वगं शीतादिहृन्नित्यसुखं निरञ्जनम् ।  
यः स्वात्मतीर्थं भजते विनिष्क्रियः स सर्ववित्सर्वगतोऽमृतो भवेत् ॥



नियमितमनसामुत्वं स्वमात्मानमात्म-  
 न्ययमहमिति साक्षाद्विद्वि बुद्धिप्रसादात् ।  
 जनिमरणतरङ्गापारसंसारसिन्धुं  
 प्रतर भव कृतार्थो ब्रह्मरूपेण संस्थः ॥  
 उपाधिस्थोऽपि तद्धर्मैर्न लिप्तो व्योमवन्मुनिः ।  
 संदिग्धः सर्वभूतानां वर्णाश्रमविद्वजितः ॥  
 अन्धवज्जडवच्चैव मूकवच्च महीं चरेत् ।

स तज्ज्ञो बालोन्मत्तपिशाचवज्जडवृत्त्या लोकमाचरेत् । दृष्टः  
 साक्षादिदानीमिह खलु जगतामीश्वरः संविदात्मा विज्ञातः स्थाणुरेको  
 गगनवद्भितः सर्वभूतान्तरात्मा । दृष्टं ब्रह्मातिरिक्तं सकलमिदमसद्रूप-  
 माभासमात्रं शुद्धं ब्रह्माहमस्मीत्यविरतमधुनात्रैव तिष्ठेदनीहः ॥

एकस्तत्रास्त्यसङ्गस्तदनु तदपरोऽज्ञानसिन्धुं प्रविष्टो विस्मृत्या-  
 त्मस्वरूपं स विविधजगदाकारमाभासमैक्षत् । बुद्ध्यन्तर्याविद्वद्विसृजति  
 तमजा सोऽपि तामेवमेकस्तावद्विप्रास्तभेकं कथमपि बहुधा कीर्तयन्ति  
 स्ववाग्भिः ॥

एको निष्कम्प आत्मा प्रचलति मनसा धावमानेन तस्मिंस्तिष्ठ-  
 त्मग्रेऽथ पश्चान्न हि तमनुगतं जानते चक्षुराद्याः । यद्वत्पाथस्तरङ्गैः  
 प्रचलति परितो धावमानैस्तदन्तः प्राक् पश्चादस्ति तेषां पवनसमुदितै-  
 स्तैः प्रशान्तैर्यथावत् ॥

घटोदके बिम्बितमर्कबिम्बमालोक्य मूढो रविरेव मन्यते ।  
 तथा चिदाभासमुपाधि संस्थं भ्रान्त्याहमित्येव जडोऽभिमान्यते ॥  
 घटं जलं तद्गतमर्कबिम्बं विहाय सर्वं विनिरीक्ष्यतेऽर्कः ।  
 तटस्थ एतत्त्रितयावृभासकः स्वयंप्रकाशो विदुषा यथा तथा ॥  
 देहं धियं तत्प्रतिबिम्बमेतं विसृज्य बुद्धौ निहितं गुहायाम् ।  
 द्रष्टारमात्मानमखण्डरूपं स्वयं प्रकाशं सदसद्विलक्षणम् ॥  
 नित्यं विभुं सर्वगतं सुसूक्ष्ममन्तर्बहिः शून्यमनन्यमात्मन ।

विज्ञाय सम्यङ् निजरूपमेतत्पुमान्विपाप्मा विरजो विमृत्युः ॥  
विशोक आनन्दधनो विपश्चित् स्वयं कुतश्चिन्न विभेति कश्चित् ।  
नान्योऽस्ति पन्था भवबन्धमुक्तंविना स्वतत्त्वावगमं मुमुक्षोः ॥

देवाचर्चनस्नानशौचभिक्षादौ वर्ततां वपुः ।

तारं जपतु वाक्तद्वत्पठत्वाभ्याय मस्तकम् ॥

विष्णुं ध्यायतु धीर्यद्वा ब्रह्मानन्दे विलीयताम् ।

साक्ष्यहं किञ्चिदप्यत्र न कुर्वे नैव कारये ॥

हर्षशोकभयक्रोधलोभमोहस्पृहादयः ।

अहङ्कारस्य चैवैते जन्ममृत्युश्च नात्मनः ॥

रागेच्छासुखदुःखादि बुद्धौ सत्यां प्रवर्तते ।

सुषुप्तौ नास्ति तन्नाशे तस्माद्बुद्धेस्तु नात्मनः ॥

सदात्मनि ब्रह्मणि तिष्ठतो मुनेः पूर्णाद्वियानन्दमयात्मना सदा ।

न देशकालाद्युचितप्रतीक्षा त्वङ्मांसविट्पिण्डविसर्जनाय ॥

त्यजैव ध्यानं सर्वत्र मा किञ्चिद्दृढि धारय ।

आत्मा त्वं मुक्त एवासि किं विमृश्य करिष्यसि ॥

श्रद्धस्व तात श्रद्धस्व नात्र मोहं कुरुष्व भोः ।

ज्ञानस्वरूपो भगवानात्मा त्वं प्रकृते परः ॥

मोहं जहि महामृत्युं पुत्रदारगृहादिषु ।

यं त्यक्त्वा मुनयो यान्ति तद्विष्णोः परमं पदम् ॥

कुटुम्बपुत्र दाराश्च वेदाङ्गानि च सर्वशः ।

यज्ञं यज्ञोपवीतं च त्यक्त्वा गूढो यतिश्चरेत् ॥

अज्ञानकलुषं जीवं ज्ञानाम्यासाद्वि निर्मलम् ।

कृत्वा ज्ञानं स्वयं नश्येज्जलं कतकरेणुवत् ॥

भ्रातर्यदीवं परिदृश्यते जगन्मायैव सर्वं परिहृत्य चेतसा ।

मद्भावनाभावितशुद्धमानसः सुखी भवानन्दमयो निरामयः ॥

नेतिप्रमाणेन निराकृताखिलो हृदा समास्वादितचिद्धनामृतः ॥



त्यजेदशेषं जगदात्तसद्रसं पीत्वा यथाम्भ. प्रजहाति तत्फलम् ॥

भ्रान्तं देशमनेकदुर्गं विषमं प्राप्तं न किञ्चित्फलम्  
त्यक्त्वा जातिकुलाभिमानमुचितं सेवा कृता निष्फला ।

भुक्तं मानविवर्जितं परगृहे साशंकया काकवत्  
तृष्णे दुर्मति पापकर्मनिरतै ताद्यापि सन्तुष्यसि ॥

उत्खातं निघिशंकया क्षितितलं ध्माता गिरेधतिवो निस्तीर्णः  
सरितापत्तिर्नृपतयो यत्नेन सन्तोषिताः । मन्त्राराधनतत्परेण मनसा  
नीता एमशाने निशा प्राप्तः काणवराटकोऽपि न मया  
तृष्णेऽधुना मुञ्चमं ॥

भोगा न भुक्ता वयमेव भुक्तास्तपो न तप्तं वयमेव तप्ताः ।

कालो न यातो वयमेव यातास्तृष्णा न जीर्णा वयमेव जीर्णाः ।

समाधिनिर्वृतमलस्य चेतसां निवेशितस्यात्मनियत्सुखं भवेत् ।

न शक्यते वर्णयितुं तदा गिरा स्वयं तदन्तः करणेन गृह्यते ॥

एवं वै तमात्मानं विदित्वा ब्राह्मणाः पुत्रैषणायाश्च  
लोकैषणायाश्च वित्तैषणायाश्च ससाधनेभ्यो व्युत्थाय  
भिक्षाचर्यं चरन्ति । ते देवाः पुत्रैषणायालोकैषणाया वित्तै-  
षणाया व्युत्थाय निरागारा निष्परिग्रहा अशिखा अयज्ञोपवीता अन्धा  
बधिरा क्लीबा मूका उन्मत्ता इव परिवर्तमानाः शान्ता दान्ता उपर-  
तास्तितिक्षवः प्रणयमेव शून्यमोङ्कारं जानन्तस्तत्रैव परिसमाप्ताः ।

यथा देहोऽहं मनुष्योऽहं ब्राह्मणोऽहं शूद्रोऽहमिति दृढनिश्चयस्तथा  
नाहं देहो न मनुष्यो न ब्राह्मणो न शूद्रः किंत्वसंगः सच्चिदानन्द-  
स्वरूपः सर्वान्तर्यामी स्वप्रकाशरूपोहमस्मीत्यपरोक्षज्ञानवाञ्छीवन्मुक्तः ॥

क्षोणीकोणशतांशपालनखलदुर्वाणर्वानलक्षुम्यत्क्षुद्र नरेन्द्रचाटु-  
रचनां घन्यां न मन्या महे । देवं सेवितुमेव निश्चिनुमहे योऽसौ दयालुः  
पुरा घानामुष्टिमुचे कुचेलमुनये घत्तेस्म वित्तेशताम् ॥

शय्या शैलशिला गृहं गिरिगुहा वस्त्रं तरूणां त्वचः

सारंगाः सुहृदो ननु क्षितिरुहां वृत्तिः फलैः कोमलैः ।

येषां निर्झरमम्बुपानमुचितं रत्येव विद्यांगना

मन्ये ते परमेश्वराः शिरसि यैर्बद्धो न सेवाञ्जलिः ॥

पराञ्चिखानि व्यतृणत्स्वयम्भूस्तस्मात्परां पश्यति नान्तरात्मन् ।  
कश्चिद्धीरः प्रत्यगात्मानमैक्षदावृत्तचक्षुरमृतत्वमिच्छन् ॥

अतः परं ब्रह्म सद्वितीयं विशुद्धविज्ञानधनं निरञ्जनम् ।

प्रशान्तमाद्यन्तविहीनमक्रियं निरन्तरानन्दरसस्वरूपम् ॥

निरस्तमायाकृतसर्वभेदं नित्यं परं निष्कलमप्रमेयम् ।

अरूपमव्यक्तमनारव्यमव्ययं ज्योतिः स्वयं किञ्चिद्विदं चकास्ति ॥

अस्ति कश्चित्स्वयं नित्यं अहंप्रत्ययलम्बनः ।

अवस्थात्रयसाक्षी सन्पञ्चकोषविलक्षणः ॥

ज्ञाता मनोऽहंकृतिविक्रियाणां देहेन्द्रियप्राणकृतक्रियाणाम् ।

अयोऽग्निवत्ताननुवर्तमानो न चेष्टते नो विकरोति किञ्चन ॥

न जायते नो प्रियते न वर्द्धते न क्षीयते नो विकरोति नित्यः

विलीयमानेऽपि वपुष्यमुष्मिन्न लीयते कुम्भ इवाम्बरः स्वयं स पर्य-

गाच्छुक्रमकायमव्रणमस्नायुर ठं शुद्धमपापविद्धम् । कविर्मनीषी परिभूः

स्वयम्भूर्याथातथ्यतोऽर्थान् व्यदधाच्छाश्वतीभ्यः समाम्यः ॥

अजमपि जनियोगं प्रापदैश्वर्ययोगादगतिं च गतिमत्तां प्रापदेकं ह्यनेकम् ।

विबिधविषयधर्मग्राहिमुग्धेक्षणानां प्रणतभयविहन्तु ब्रह्म यत्तन्नतोऽस्मि ॥

अहिमिव जनयोगं सर्वदा वर्जयेद्यः कुणपमिव सुनारीं त्यक्तुकामो विरागी ।

विषमिव विषयान्यो मन्यमानः समन्ताज्जयति परमहंसो मुक्तिभावं समेति ॥

स्तातं तेन समस्ततीर्थसलिले दत्ता च सर्वाविनिर्यज्ञानां च क्रतुः

सहस्रक्रतवो देवाश्च सम्पूजिताः । संसाराच्च समुद्धृताः स्वपितर-

स्त्रैलोक्यपूज्योप्यसौ यस्य ब्रह्मविचारणे क्षणमपि स्थैर्यं मनः प्राप्नुयात् ॥

योऽन्तः सुखोऽन्तरारामस्तथान्तर्ज्योतिरेव हि ।

स योगी ब्रह्मनिर्वाणमचिरेणाधिगच्छति ॥

अनादिमायया सुप्तो यदा जीवः प्रबुध्यते ।

अनिद्रमजमस्वप्नमद्वैतं बुध्यते तदा ॥

अजं डात्मवदाभान्ति यत्सान्निध्याज्जडा अपि ।



देहेन्द्रियमनःप्राणाः सोऽहमित्यवधारय ॥

लोकवासनया चैव देहवासनया तथा ।

शास्त्रवासनया ज्ञानं यथावन्नैव जायते ॥

निद्राया लोकवार्तायाः शब्दादेरपि विस्मृतेः ।

वचचिन्नावसरं दत्त्वा चिन्तयात्मानमात्मनि ॥

प्रज्ञानांशुप्रतानैः स्थिरचरनिकरव्यायिभिव्याप्य लोकान्भुक्त्वा  
भोगान्स्थविष्ठाभ्युनुरपि धिषणोद्भासितान्कामजन्यान् । पीत्वा सर्वा-  
न्विशेषान्स्वपिति मधुर भुङ्मायया भोजयन्तो मायासंख्यातुरीयं परम-  
मृतमयं ब्रह्म यत्तन्नतोऽस्मि ॥

नानाछिद्र घटोदरस्थितमहादीपप्रभाभास्वरं ज्ञानं यस्य तु चक्षु-  
रादिकरण द्वारा बहिः स्पन्दते । जानामीति तमेव भान्तमनुभात्ये-  
तत्संमस्तं जगत्तस्मै श्रीगुरुमूर्तये नम इदं श्रीदक्षिणामूर्तये ॥

त्रियान्तरासक्तिमपास्य कीटको ध्यायन्त्यथालि ह्यलिभावमृच्छति ।  
तथैव योगी परमात्मतत्त्वं ध्यात्वा समायाति तदेकनिष्ठया ॥

त्यजाभिमानं कुलगोत्रनामरूपाश्रमेष्वाद्रं शवाश्रितेषु ।

लिङ्गस्य घर्मानपि कर्तृतादींस्त्यक्त्वा भवाखण्डसुखस्वरूपः ॥

आत्मनो विक्रिया नास्ति बुद्धिर्बोधो न जात्वपि ।

जीवः सर्वमलं ज्ञात्वा कर्ता द्रष्टेति मुह्यति ॥

आत्मनः सच्चिदंशश्च बुद्धेर्वृत्तिरिति द्वयम् ।

संयोज्य चाविवेकेन जानामीति प्रवर्तते ॥

त्यज धर्ममधर्मं च उभे सत्यानृते त्यज ।

उभे सत्यानृते त्यक्त्वा येन त्यजसि तत्त्यज ॥

संसारमेव निःसारं दृष्ट्वा सारदिदृक्षया ।

प्रव्रजन्त्यकृतोद्वाहः पर वैराग्यमाश्रितः ॥

ब्रह्मानन्दनिधिर्महाबलवताहङ्कारघोराहिना

संवेष्टयात्मनि रक्ष्यते गुणमयैश्चराडैस्त्रिभिर्मस्तकैः ।

विज्ञानाख्यमहासिना द्युतिमता संछिद्य शीर्षत्रयं

निर्मूल्याहिमिमं निधिं सुखकरं धीरोऽनुभोक्तुं क्षमः ॥

अहंकर्तयंस्मिन्नहमिति मतिं मुञ्च सहसा  
विकारात्मन्यात्मप्रतिफलजुषि सस्थितिमुषि ।

यदध्यासात्प्राप्ता जनिमृतिजरादुःखबहुला  
प्रतीचश्चिन्मूर्तेस्तवसुखतनोः संसृतिरियम् ॥

अज्ञान योगात्परमात्मनस्तव ह्यनात्मबन्धस्तत एव संसृतिः  
तयोर्विवेकोदित बोधवह्निरज्ञानकार्यं प्रदहेत्समूलम् ।  
यावन्न पश्येदखिलं मदात्मकं तावन्मदाराधनतत्परो भवेत् ।  
श्रद्धानुरत्युजितभक्तिलक्षणो यस्तस्य दृश्योऽहमहर्निशं हृदि ॥

निवृत्ता भोगेच्छा पुरुषबहुमानोऽवगलितः

समानाः स्वर्याताः समदि सुहृदोऽजीवितसमाः ।

शनैर्येष्टयोत्थानं धनतिमिररुद्धे च नयने

अहो धृष्टः कायस्तदपि मरणापाय चकितः ॥

भिक्षाशनं तदपि नीरसमेक वार शय्या च भूः परिजनो निजदेहमात्रम् ।  
वस्त्रं च जीर्णं शतखण्डमलीन कन्था हा हा तथापि विषया न परित्यजन्ति ॥

पातालमाविशसि यासि नभो विलङ्घ्य  
दिङ्मण्डलं भ्रमसि मानस चापलेन ।

आन्त्यापि जातु विमलं कथमात्मनीनं  
न ब्रह्म संस्मरसि निवृत्तिमेषि येन ॥

अग्रे गीतं सरसकवयः पाश्वंतो दाक्षिणात्याः  
पृष्ठे लीला बलय परिणतिश्चाभरग्राहिणीनाम् ।

यद्यस्त्येवं भवसुखरसास्वादने लम्पपटत्वं  
नो चेच्चेतः प्रविश सहसा निर्विकल्पे समाधौ ॥

व्याघ्रीव तिष्ठति जरा परितर्जयन्ती  
रोगाश्च शत्रव इव प्रहरन्ति देहम् ।

आयुः परिस्त्रवति भिन्न घटादिवाम्भो  
लोकस्तथाप्य हितमाचरतीति चित्रम् ॥

अजानन् दाहात्म्यं पतति शलभो तीव्रदहने  
 स मीनोऽप्यज्ञानाद्वडिशयुतमश्नाति पिशितम् ।  
 विजानन्तोऽप्येते वयमिह विपज्जालजटिलान्  
 न मुञ्चामः कामानहह गहनी मोहमहिमा ॥  
 अवश्यं यातारः चिरतरमुषित्वापि विषया  
 वियोगे को भेदस्त्यजति न जनो यत्स्वयममून् ।  
 ब्रजन्तः स्वातन्त्र्यादतुलपरितापाय मनसः  
 स्वयं त्यक्त्वा ह्येते शमसुखमनन्तं विदधति ॥  
 योगस्य प्रथमं द्वारं वाङ्निरोधोऽपरिग्रहः ।  
 निराशा च निरीहा च नित्यमेकान्तसेविता ॥  
 यल्लाभान्नापरं लाभं यद्भूत्वा न पुनर्भवः ।  
 यज्ज्ञात्वा न पुनर्ज्ञेयं तद्ब्रह्मेत्यवधारय ॥

रज्ज्वज्ञानाद्भाति रज्जुर्यथाहिः स्वात्माज्ञानादात्मनो जीव भावः ।  
 आप्तोक्त्या हि भ्रान्तिनाशे स रज्जुर्जीवो नाहं देशिकोक्त्या शिवोऽहम् ॥  
 रज्ज्वज्ञानाद्भुजङ्गस्तदुपरि सहसा भाति मन्दान्धकारे स्वात्मा  
 ज्ञानात्तथासौ भृशमसुखमभूदात्मनो जीवभावः । आप्तोक्त्या हि  
 भ्रमान्ते स च खलु विदिता रज्जुरेका तथाहं कूटस्थो नैव जीवो  
 निजगुरुवचसा साक्षिभूतः शिवोऽहम् ॥

नित्योऽहं निर्विकल्पोऽहं निराकारोऽहमव्ययः ।

सदा मत्सन्निधानेन चेष्टते सर्वमिन्द्रियम् ॥

सन्निदानन्द रूपोऽहं परिपूर्णोऽस्मि सर्वदा ।

ब्रह्मैवाहं न संसारी मुक्तोऽहमिति भावयेत् ॥

जीवभाव जगद्भावबाधे प्रत्यगभिन्नं ब्रह्मैवाव शिष्यते अश-  
 व्दमस्पर्शमरूपमव्ययं तथारसं नित्यमगन्धवच्च यत् । अनाद्यनन्त  
 महतः परं ध्रुवं तदेव शिष्यत्यमलं निरामयम् ॥

नाहं मनुष्यो न च देवयक्षौ न ब्राह्मण क्षत्रिय वैश्य शूद्राः न  
 ब्रह्मचारी न गृही वनस्थो भिक्षुर्न चाहं निजबोधरूपः ।



मनश्चक्षुरादेर्वियुक्तः स्वयं यो मनश्चक्षुरादेर्मनश्चक्षुरादिः ।  
 मनश्चक्षुरादेरगम्यः स्वरूपः स नित्योपलब्धस्वरूपोऽहमात्मा ॥  
 भक्तिर्भवे मरणजन्मभयं हृदिस्थं स्नेहो न बन्धुपु न भन्मथजा विकाराः ।  
 संसर्गदोषरहिता विजना वनान्ता वैराग्यमस्ति किमतः परमर्थनीयम् ॥

शब्दादयः पञ्चभिरेव पञ्च पञ्चत्वमापुः स्वगुणेन बद्धाः ।  
 कुरङ्गमातङ्गपतङ्गभृङ्ग मीना नरः पञ्चभिरञ्चितः किम् ॥  
 य एषु मूढा विषयेषु बद्धा रागोरुपाशेन सुदुर्दमेन ।  
 आयाति निर्यान्त्यथ ऊर्ध्वमुञ्चैः स्वकर्मद्वतेन जवेन नीताः ॥  
 अर्थमनर्थः भावय नित्यं नास्ति ततः सुखलेशः सत्यम् ।  
 पुत्रादपि धनभाजां भीतिः सर्वत्रैषा विहिता नीतिः ॥  
 मूढ जहीहि धनागमतृष्णां कुरु सद्बुद्धिं मनसि वितृष्णां ।  
 यल्लभते निजकर्मोपात्तं वित्तं तेन विनोदय चित्तम् ॥

अर्थानामर्जने दुःखं तथैव परिपालने ।

नष्टे दुःखं व्यये दुःखं विगर्थं क्लेशकारिणम् ॥

पूर्णात्मानात्मभेदात्त्रिविधमिह परं बुद्धयवच्छिन्नमन्य-  
 त्तत्रैवाभासमात्रं गगनमिव जले त्रिप्रकारं विभाति ।  
 अम्भोऽवच्छिन्नमस्मिन्प्रतिफलितमतः पाथसोऽन्तर्बहिश्च  
 पूर्णावच्छिन्नयोगे व्रजति लयमविद्या स्वकार्यैः सहैव ॥  
 आत्मा चिद्वित्सुखात्मानुभवपरिचितः सर्वदेहादिमन्ता  
 सत्येवं मूढबुद्धिर्भजति ननु जनोऽनित्यदेहात्मबुद्धिम् ।  
 ब्राह्मेऽस्थिस्नायुमज्जापलरुधिरवसाचर्मभेदो  
 युगन्तविष्णुश्लेष्मपूर्णं स्वपरवपुरहो संविदित्वापि भूयः ॥  
 देहस्त्रीपुत्रमित्रानुचरहयवृषास्तां षहेतुर्यमेत्थं  
 सर्वे स्वायुर्नयन्ति प्रथितमलममीमांसमीमांसयेह ।  
 एते जीवन्ति येन व्यवहृतिपटवो येन सौभाग्यभाज-  
 स्तं प्राणाधीशमन्तर्गतममृतममुं नैव मीमांसयन्ति ॥

भ्रान्तिं विना त्वसंगस्य सच्चिदानन्दरूपिणः ।

न घटेतार्थसम्बन्धो नभसो नीलिमादिवत् ॥

ब्रह्मैवाहमिदं जगच्च सकलं चिन्मात्रविस्तारितं

शेषं चैतदविद्यया त्रिगुणया सर्वं मया कल्पितम् ।

इत्थं यस्य दृढमतिः सुखतरे नित्ये परे निर्मले

चाण्डालोऽपि स तु द्विजोऽस्तु गुरुरित्येषा मनीषा भम ॥

जाग्रत्स्वप्नसुषुप्तिषु स्फुटतरा या संविदुज्जृम्भते

या ब्रह्मादिपिपीलिकान्ततनुषु प्रोताजगत्साक्षिणी ।

सैवाहं न च दृश्य वास्त्विति दृढप्रज्ञापि यस्यास्ति चेच्चा-

ण्डालोऽपि स तु द्विजोऽस्तु गुरुरित्येषा मनीषा भम ॥

दृष्टिः स्थिरा यस्य विनैव दृश्याद्वायुः स्थिरोयस्य विनावरोधात् ।

चित्तं स्थिरं यस्य विनावलम्बात्स एव योगी स गुरुः स सेव्यः ॥

यावन्न पश्येदखिलं मदात्मकं तावन्मदाराधनतत्परो भवेत् ।

श्रद्दालुरत्युज्जितभक्तिलक्षणो यस्तस्य दृश्याऽहमहर्निशं हृदि ॥

आत्मा त्वं गिरिजा मतिः सहचराः प्राणाः शरीरं गृहं

पूजा ते विषयोपभोगरचना निद्रा समाधिस्थितिः ।

सञ्चारः पदयोः प्रदक्षिणपदं स्तोत्राणि सर्वा गिरो

यद्यत्कर्म करोमि तत्तदखिलं शम्भो तवाराधनम् ॥

सलिले सैन्धवं यद्वत्साम्यं भजति सर्वतः ।

तथात्ममनसोरैक्यं समाधिरभिधीयते ॥

अनादिमायया सुप्तो यदा जीवः प्रबुद्धयते ।

अनिद्रमजमस्वप्नमद्वैतं बुध्यते तदा ॥

तयोर्विभेदोऽयमुपाधिकल्पितो न वस्तुतः कश्चिदुपाधिरेषः ।

ईशस्य माया महदादिकारणं जीवस्य कार्यं शृणु पञ्चकोषम् ॥

एतावुपाधी परजीवयोस्तयोः सम्यङ्गिरासे न परो न जीवः ।

राज्यं नरेन्द्रस्य भटस्य खेटकस्तयोरपोहे न भटो न राजा ॥

प्रारब्धं पुष्यति वपुरिति निश्चित्य निश्चलः ।



धैर्यमालम्ब्य यत्नेन स्वाध्यासापनयं कुरु ॥

बुद्ध्यादिसर्वदृश्यसाक्षिलक्षणं यन्मेस्वरूपं तत्सर्वाधिष्ठानभूतं निर-  
स्तसमस्तानर्थरूपं स्वप्रकाश चिदात्मकं ब्रह्मोत्येवं धीमहि (ध्यायेम) ।

अद्वितीय परमानन्द एव ब्रह्म । तच्च जीवस्य वास्तवं स्वरूपम् ।  
मायया च सर्वज्ञत्वादिविशिष्टं जगदुपादानं निमित्तं चेत्यौपनिषदाः ।

अगमन्मे मनोऽन्यत्र साम्प्रतं च स्थिरी कृतम् ।

एवं यो वेत्ति धीवृत्तिं तद्ब्रह्मैत्यवधारय ॥

घटद्रष्टा घटादिभन्नः सर्वथा न घटो यथा ।

देहद्रष्टा तथा देहो नाहमित्यवधारय ॥

न निरोधो न चोत्पत्तिर्न बद्धो न च साधकः ।

न मुमुक्षुर्न वै मुक्त इत्येषा परमार्थता ॥

यस्मिन्सर्वाणि भूतान्यात्मैवाभूद्विजानतः ।

तत्र को मोहः कः शोक एकत्वमनुपश्यतः ॥

एवं वेदान्तवाक्यजन्या अखण्डाकारवृत्त्या अविद्यानिवृत्तौ तत्-  
कल्पितसकलानर्थनिवृत्तौ परमानन्दः सन् कृतकृत्यो भवति ।

स्वमिन्नहं न पृथिवी न जलं न तेजो न स्पर्शनो न गगनो न च तद्गुणा वा ।  
नापीन्द्रियाण्यपि नु विद्विततो विशिष्टोयः केवलोऽस्ति परमः स शिवोऽहमस्मि ॥

यस्य प्रसादाद्दहमेव विष्णुर्मय्येव सर्वं परिकल्पितं च ।

इत्थं विजानामि सदात्मरूपं तस्यांघ्रिपद्मं प्रणतोऽस्मि नित्यम् ॥

नमो नमस्ते गुरवे महात्मने विमुक्तसङ्गस्य सदुत्तमाय ।

नित्याद्वयानन्दरसस्वरूपिणे भूम्ने सदापारदयाम्बुधाम्ने ॥

मातर्मेदिनि तात मास्त सखे तेजः सुबन्धो जल

भ्रातर्व्योम निबद्ध एव भवतामेषः प्रणामाञ्जलिः ।

युष्मत्संगवशोपजातसुकृतोद्रेकस्फुरन्निर्मल-

ज्ञानापास्तसमस्तमोहमहिमा लीये परे ब्रह्मणि ॥

॥ हरिः ॐ तत् सत् ॥





---

---

अजमपि जनियोगं प्रापदैश्वर्ययोगा-  
दगति च गतिमत्तां प्रापदेकं ह्यनेकम्,  
विविधविषयधर्मग्राहिमुग्धेक्षणानां  
प्रणतभयविहन्तु ब्रह्म यत्तन्नतोऽस्मि ।



जयतु जयतु नित्यं शङ्कराचार्यवर्यो  
जयतु जयतु तस्याद्वैतविद्यानवद्या,  
जयतु जयतु लोके तच्चरित्रं पवित्रं  
जयतु जयतु भक्तिस्तत्पदाब्जे जनानाम् ।

---

---